

ڈاکٹر ذبحم الاسلام:

ڈاکٹر غلام مصطفیٰ خاں کا
مقالہ "تحقیق "سید حسن غزنوی"
(منہاج تحقیق کے حوالے سے)

ڈاکٹر غلام مصطفیٰ خاں کی علمی زندگی نصف صدی سے بھی زیادہ کو محیط ہے۔ بفضلہ یہ ان کی عمر طبعی کا ۷۹ واں سال ہے (تاریخ پیدائش ۱۲۔ اگست ۱۹۱۲ء)۔ وہ ایک کثیرالاجہات کھیرالتصانیف محقق و مصنف ہیں، مگر وہ بنیادی طور پر فارسی زبان و ادب کے محقق ہیں، اور وقت کے بہترین فضلا سے انہوں نے فارسی زبان و ادب کا فیض پایا ہے۔ چنانچہ انہی تحقیقی سرگرمیوں کا آغاز بھی انہوں نے فارسی تحقیق ہی سے کیا تھا۔

فارسی شعرا کے احوال و آثار، اور ان کے کلام سے ماخوذ تاریخی مواد پر ڈاکٹر صاحب کا بیشتر کام ان تین کتابوں میں آگیا ہے:

۱۔ سید حسن غزنوی

۲۔ چند فارسی شعرا

۳۔ تاریخ بہرام شاہ غزنوی (انگریزی)

ایک طور سے یہ کام باہم دگر مربوط کہا جاسکتا ہے کہ ایک ہی زمانے کے افراد و احوال زیر تحقیق ہیں۔ ماخذ مشترک اور مربوط ہیں، اور پھر یہ کہ منہاج تحقیق بھی ایک ہے جو یکساں، محکم طور پر رویہ عمل رہی ہے۔

اس میں بنیادی حیثیت ”سید حسن غزنوی“ کو حاصل ہے جو ڈاکٹر صاحب کا مقالہ تحقیق برائے ہی ایچ ڈی ہے۔ ڈاکٹر مولوی محمد شفیع مرحوم از راہ قدر دانی اسے ۱۹۴۸-۵۰ میں اورینٹل کالج میگزین میں تمام و کمال شائع کرچکے ہیں۔ بقیہ کام (چند فارسی شعرا، تاریخ بہرام شاہ غزنوی) اسی کے ذیل میں وجود میں آیا ہے۔ چنانچہ اس سلسلے میں ڈاکٹر صاحب نے ”چند فارسی شعرا“ کے پیش لفظ میں خود صراحت کی ہے :

”راقم الحروف نے سید حسن غزنوی م ۵۵۶ ہر کام شروع کیا تھا اور اس سلسلے میں برصغیر پاک و ہند کے اکثر کتب خانوں کی سیر کی تھی۔ پیرس اور لندن سے بھی بعض مخطوطات کے عکس حاصل کیے تھے۔ اس طرح چھٹی صدی ہجری کے خاص خاص شعرا کا کلام بھی زیر مطالعہ رہا۔ چنانچہ وقتاً فوقتاً ان شعرا پر مقالے لکھے جو رسالہ معارف اعظم گڑھ، اورینٹل کالج میگزین لاہور اور دوسرے رسائل میں شائع ہوئے اور ان میں سے بعض تو انسائیکلو پیڈیا آف اسلام (اردو) میں بھی شامل ہو گئے ہیں۔“

ان شعرا کے مطالعے ہی سے تاریخ بہرام شاہ غزنوی (انگریزی) بھی وجود میں آئی۔ غرض کہ یہ تینوں کتابیں ڈاکٹر صاحب کے علمی کاموں میں ایک خاص اور نمایاں درجہ رکھتی ہیں، اور ان کے منہاج تحقیق کی عمدہ طور پر آئینہ دار ہیں۔ ان کے جائزے اور مطالعے سے طالبان تحقیق کو بہت فائدہ پہنچ سکتا ہے، اور تحقیقی اصول و طریق کار کے مفید عملی نمونے سامنے آسکتے ہیں۔

چنانچہ ذیل میں ان تین کتابوں کا ایک جائزہ منہاج تحقیق کے حوالے سے پیش کیا جاتا ہے۔

(۱)

”سید حسن غزنوی“ کا موضوع قلت مواد کا شکار تھا؛ اور گو کہ مواد کی تلاش میں ڈاکٹر صاحب قریب قریب پورے ہندوستان کے کتاب خانے دیکھ چکے تھے، اور بیرون ہند کے مخطوطات کے عکس بھی حاصل کرلیے تھے، مگر جیسا کہ ڈاکٹر صاحب نے اپنے مقدمے میں صراحت کی ہے، کلیات کو مرتب کرنا مناسب نہیں جانا۔ اپنے کام کو سید حسن غزنوی کے واقعات زندگی کی تحقیق اور کلام کے تجزیے اور اثرات کے جائزے تک محدود رکھا ہے۔

ہمارے اس مطالعے کی ابتداء، ڈاکٹر صاحب کے مقالہ ”تحقیق کے اس ابتدائیے سے ہوتی ہے جو دیوان سید حسن غزنوی پر حسن کے شاگرد کے مقدمے سے متعلق ہے۔ شاگرد کا مقدمہ عمدہ معلومات اور داخلی شہادتوں کا حامل ہے جن سے مقالہ ”تحقیق میں متعدد مقامات پر استدلال کیا گیا ہے۔ چنانچہ اول ڈاکٹر صاحب نے اس کے اہم تر اقتباسات پیش کیے ہیں اور پھر ان میں غور و تفرص کر کے ایسے نکات اخذ کیے ہیں جن سے خود شاگرد مقدمہ نگار، اور پھر شاعر حسن غزنوی، شاعر کی وفات، مجموعہ اشعار کی تدوین اور دیوان کے علاوہ دوسری تصانیف کے امکان پر، اور شاعر کی وصیت کے مطابق ان امکانی تصانیف کو ایک ممدوح محمود خاں بن محمد بن بغرا خاں کے نام معنون کرنے اور شاعر حسن غزنوی کے شہید کیے جانے پر روشنی پڑتی ہے یا اشارات ملتے ہیں اس صراحت کے ساتھ کہ آگے چل کر ہم ان معلومات سے فائدہ اٹھائیں گے۔

اس کے بعد مقالہ تحقیق شاعر کے نام ، کنیت اور القاب کی تحقیق آتی ہے جس میں خود شاعر کے کلام کی داخلی شہادت کے علاوہ مرتب دیوان یعنی شاگرد کے مقدمے سے ، اور معاصر شعراء کے کلام سے استدلال کیا گیا ہے ، نیز تذکروں سے بھی مدد لی گئی ہے جن میں قریب العهد تصنیف راحت الصدور بھی آتی ہے ، اور بصراحت معاصر شہادتوں کو ترجیح دی ہے۔ چنانچہ اس ذیل میں ایک جگہ یہ صراحت ہے :

”حسن کے شاگرد کے علاوہ راحت الصدور اور جمال الدین محمد عبدالرزاق کی شہادت بھی وقیم سمجھی جائے گی ، کیونکہ یہ سب ایک ہی زمانے سے تعلق رکھتے ہیں۔“

ان معاصر یا قریب العهد شہادتوں کے بعد ، متأخرین کی شہادتیں بھی پیش کی گئی ہیں ، مگر صرف یہ دکھانے کے لیے کہ وہ متأخرین کس طرح گٹل افشائیاں کرتے ہیں ، بالخصوص ہم نامی کی وجہ سے پیدا ہونے والے تسامحات و التباسات میں۔ یہ ایک دل چسپ اور مضبوط بحث ہے اور ناموں میں التباس پر گرفت کا ایک اچھا طریقہ سامنے لاتی ہے ، جو یہ ہے :

اول وہ صراحت کرتے ہیں کہ شاعر کے والد کا نام شاگرد کے مقدمہ مذکورہ میں اور راحت الصدور میں محمد ہے اور یہی صحیح مانا جائے گا۔ لوکن غالباً سب سے پہلے محمد عوفی نے (لباب الالباب ج ۲، ص ۲۷) ناصر علوی لکھا ہے اور آسی کی تقلید میں ریاض الشعراء (ق ۹۶-الف)، مخزن الغرائب (ج ۱، حبیب گنج) مجمع الفصحاء (ج ۱، ص ۱۹۲)، ہفت اقلیم (ق ۱۱۹ - ب، رام پور) عرفات العاشقین (ق ۳ - ب، حبیب گنج) وغیرہ میں یہی نام پایا جاتا ہے۔

لیکن یہ نام دراصل ایک اور شاعر شرف الدین محمد غزنوی کے والد کا تھا، جس کی مدح میں سنائی (م ۵۴۵ھ) نے قصیدہ کہا ہے (دیوان سنائی ق ۱۳ - ب تا ۱۴ - الف، بانکی پور) اس قصیدے پر صراحت موجود ہے کہ ”ہمدح العمید سید شرف الدین محمد بن ناصر العلوی“۔ مسعود سعد سلمان (م ۵۱۵ھ) نے بھی اس کی شاعری کی تعریف میں ایک قطع لکھا تھا۔

اس کے بعد اس غلطی کی ذمے داری کا تعین کرتے ہوئے ڈاکٹر صاحب صراحت کرتے ہیں کہ غلطی لباب الالباب اور ہفت اقلیم میں وارد ہوئی ہے کہ لباب الالباب میں تو اس شاعر کو ہمارے سید حسن کا بھائی کہا گیا ہے اور ہفت اقلیم میں مسعود سعد سلمان (م ۵۱۵ھ) کے اشعار جو سید حسن بن ناصر علوی کے مرثیے کے ہیں ہمارے شاعر سے متعلق کر دیے گئے ہیں، حالانکہ مسعود سعد سلمان (م ۵۱۵ھ) کا ایک شعر صاف ظاہر کر رہا ہے کہ، وہ سید حسن (برادر سید محمد بن ناصر علوی) تقریباً تیس سال کی عمر میں اور مسعود سعد کی زندگی میں یعنی ۵۱۵ھ سے پہلے قضا کر گیا تھا۔ اور اس شہادت کی بنیاد پر یہ نتیجہ نکالتے ہیں کہ ”ہمارا شاعر سید حسن (بن محمد الحسینی) جو اس عہد سے چالیس اکتالیس سال بعد تک زندہ رہا، یقیناً دوسرا شخص ہے اور محمد عوفی اور صاحب ہفت اقلیم کو محض ہمنام ہونے کے وجہ سے دھوکا ہوا ہے۔“

اسی طرح، ایک اور سید حسن کے نام کو بھی ڈاکٹر صاحب زیر بحث لاتے ہیں اور بتاتے ہیں کہ جامع عثمانیہ کے ایک مخطوطے (نمبر ۸۸۷) میں بھی ایک سید حسن کا کلام ملتا ہے۔ داخلی شہادتوں ہی کی بنا پر، ڈاکٹر صاحب اس سید حسن کو بھی دوسرا شخص

ثابت کرتے ہیں اور لکھتے ہیں کہ وہ بہت بعد میں ہوا ہوگا، کیونکہ اس کے ورق ۱۷۹-ب میں غالباً شہاب الدین غوری کی مدح ہے:

ع ”ہاد شاہ جہاں شہاب الدین“

اور شہاب الدین کے بھانجے الپ غازی (لباب: ج ۱، ص ۲۳۱) والی ہرات (المتوفی ۵۶۰ھ) کے صدر مہذب الدین (منصور بن علی اسفزاری؟) کی مدح بھی اس کے ورق ۱۲۹-الف میں موجود ہے۔ شاعر کے وطن کے متعلق ڈاکٹر صاحب نے کئی مختلف دلائل دیے ہیں جن میں تذکروں کی شہادت، شاگرد کی تصدیق، شہرت عام، اور خود شاعر کا کلام شامل ہے۔ وہ استدلال کرتے ہیں کہ:

(۱) سب تذکرے متفق ہیں کہ وہ غزنین کا تھا۔

(۲) شاگرد کی تصدیق (مقدمہ) کے بعد کوئے شبہ باقی نہیں رہ جاتا۔

(۳) اہل غزنین تو اب بھی پورے آٹھ سو سال گزر جانے کے بعد اس پر فخر کرتے ہیں۔

(۴) خود شاعر نے ایک جگہ ”اسام برہان ابوالحسن علی بن ناصر غزنوی الملقب یہ بریان گر“ (جس کے نام ایک منظوم خط حدیقہ سنائی کے آخر میں ہے اور جو بغداد میں تھا) کی مدح میں غزنین وطن کے متعلق اشارہ کیا ہے:

ع ”منم کہ باز ہمایون آشیانہ تو ام“

شاعر سید حسن غزنوی کے سال ولادت کے متعلق سب تاریخیں اور تذکرے خاموش ہیں لیکن ایک داخلی شہادت کی بنا پر ڈاکٹر صاحب نے اس پر بھی قرینہ قائم کیا ہے۔ چنانچہ وہ صراحت

کرتے ہیں کہ اس کے کلام سے کچھ اندازہ لگایا جاسکتا ہے۔ اس نے ۵۵۰ء میں فخرالملک مظفر بن نظام الملک کے قتل پر اس کے بیٹے نظام الملک صدرالدین محمد کے درجہ وزارت ہانے پر قصیدہ لکھا تھا جس کے ایک شعر:

مراسم ملک سخن مطلق و تو می دانی
اگر نہ دانی (تو)، داند همی خدای جهان

سے معلوم ہوتا ہے کہ شاعر پہلے بھی کافی شاعری کرچکا ہے، لیکن اس کے کلیات میں یہی اشعار قدیم ترین معلوم ہوتے ہیں۔ اس سے خیال ہوتا ہے کہ اس قصیدے کے لکھنے کے وقت یعنی ۵۵۰ء میں اس کی عمر کم از کم بیس سال کی تو ضرور ہو چکی ہوگی۔ اس لیے ایک موٹا حساب لگایا جائے تو یہی کہنا پڑے گا کہ وہ ۵۳۸ء تک ضرور پیدا ہو چکا ہوگا۔ اور احتیاطاً یہ بھی صراحت کرتے ہیں کہ بہر حال یہ محض گمان ہے، کوئی قطعی فیصلہ نہیں ہے۔ اس کے بعد تعلیم و تعلم کی بحث آتی ہے۔ یہ بھی قلت مواد کا شکار ہے کہ تذکرے اس باب میں ساتھ نہیں دیتے۔ اس کو ڈاکٹر صاحب ایک حد تک تتمہ صوان الحکم کے ایک حوالے سے حل کرتے ہیں۔ معلوم ہوتا ہے کہ حسن غزنوی کے استاد محمد بن مسعود غزنوی تھے جو فلسفی، ادیب اور مہندس تھے۔ اور رائے ظاہر کرتے ہیں کہ چونکہ ہم کو حسن کا صرف کلیات ملتا ہے اور بقیہ تصانیف نہیں ملتیں، اس لیے ہم اس قدر اندازہ ضرور لگا سکتے ہیں کہ اس نے اپنے استاد سے صرف ادب کی تعلیم حاصل کی، کیونکہ اس کے کلام میں فلسفہ یا دوسرے علوم کا کوئی عکس نظر نہیں آتا۔ اور یہ کیا کم ہے کہ اس کی تقلید میں بڑے بڑے شعراء (جمال الدین محمد عبدالرزاق م ۵۵۸۸ء، مجیر یلقانی (۵۹۳۴ء)، کمال اسمعیل (۵۶۲۸ء)

شرف الدین شفر وہ اصفہانی (م در حدود ۶۰۰ھ)، شیخ آذری (م ۸۶۶ھ) نے قصیدے لکھے۔

حسن کی عربی تحصیل پر ڈاکٹر صاحب دو دلیلیں لاتے ہیں، ایک یہ کہ اس کے شاگرد نے مقدمے میں لکھا ہے کہ عربی اشعار کا ایک الگ مجموعہ ہے؛ دوسرے یہ کہ فارسی کلیات میں عربی کے دو قصیدے (ملمعہ محبوب) ملتے ہیں جن سے اس کا قدرتِ زبان اور آگاہی اسلوب کا اعتراف کرنا پڑتا ہے۔

اس بحث کے آخر میں، ڈاکٹر صاحب مقدمے کے ایک فقرے سے استدلال کرتے ہوئے صراحت کرتے ہیں کہ: ”ہمارا شاعر تحصیلِ علوم میں اطلبوا العلم من المہد الی اللحد پر عامل معلوم ہوتا ہے جیسا کہ اس کے شاگرد کے قول ظاہر ہوتا ہے کہ آن مخدوم در ایام خود از طلب دیگر علوم بجمع کردن سخنان خود نہ رسیدے۔ لیکن صرف اس اجمال سے علوم کی تفصیل پر کوئی روشنی نہیں پڑتی اور کلام سے بھی اس کے دوسرے کمالات کا پتا نہیں چلتا۔“ وہ اس ذیل میں ایک بالواسطہ دلیل بھی لاتے ہیں یعنی یہ کہ تلامذہ کی صلاحیت سے بھی استاد کی قابلیت کا اندازہ ہو سکتا ہے۔ چنانچہ مقدمہ لکھنے والے شاگرد کی مرصع نثر سے جو مقدمے میں ملتی ہے شاگرد کی قابلیت کا اندازہ ہو سکتا ہے، اور بالواسطہ حسنِ قابلیت کا بھی، اور یہ کہ اس کے علاوہ حسن کا ایک شاگرد عماد زوزنی ہے جس کا شاگرد حسن ہونا مجمع الفصحاء اور تذکرہ دولت شاہ سے معلوم ہوتا ہے۔ عماد اور اسکے زمانے کے بارے میں مزید معلومات پیش کرتے ہوئے روضۃ الصفا کا حوالہ بھی آتا ہے۔

یہاں تک کے جائزے سے بخوبی سامنے آجاتا ہے کہ ڈاکٹر

صاحب کا منہاج تحقیق پیش تر داخلی اور خارجی شہادتوں سے استدلال پر مبنی ہے۔

اب وہ واقعات زندگی کی تحقیق کی طرف آتے ہیں اور اس سلسلے میں حسن کے ۱۰۵ قصائد اور ایک دویتی کا تجزیہ پیش کرتے ہیں۔ یہ تجزیہ صفحہ ۱۸ سے ۱۵۰ تک پھیلا ہوا ہے اور یہ تمام تر داخلی شہادتوں پر مبنی ہے۔ چنانچہ شروع ہی میں (صفحہ ۱۸ پر) ہمیں ڈاکٹر صاحب کی یہ صراحت ملتی ہے:

”حسن کے واقعات زندگی کے لیے تاریخیں اور تذکرے

بہت کم ہماری رہنمائی کرتے ہیں۔ البتہ اس کے کلام سے بہت کچھ اخذ کیا جا سکتا ہے۔

چنانچہ اخذ معلومات کے لیے وہ حسن غزنوی کے حسب

ذیل کلام کا تجزیہ پیش کرتے ہیں:

۱ - نسیم عدل ہمی آید از ہوا۱ جہاں (قصیدہ)

۲ - شاہا بر تخت بے نشینے باید (دویتی)

۳ - بشگفت در بہار سعادت نہال ملک (قصیدہ)

۴ - سراہ وقت سحر دوش مژدہ داد نسیم (قصیدہ)

۵ - خاک را باد بوے مہربانی آمدہ ست (”)

۶ - ای یافتہ از چہرہ تو حسن کمالے (”)

۷ - ہرگز بعد باز بینم لقائے شاہ (”)

۸ - باد آتشبار چوں از روی دریا بر شود (”)

۹ - یارب جہان یگانہ بہرام شاہ وار (”)

۱۰ - خاک را چاک زد اے دوست گیاه (”)

۱۱ - زمانہ دامن اقبال شہریار گرفت (”)

۱۲ - چوں ز غزنیں کردم آہنگ رہ ہندوستان (”)

- ۱۳ - ہمایوں رایت اعلیٰ ہمی رائے سفر دارد (قصیدہ)
- ۱۴ - سی ہنازد باز گوئی خطم ہندوستان (")
- ۱۵ - زھے رونق ملک از سرگفتہ (قصیدہ)
- ۱۶ - بہ اعتدال ہوا عدل شاہ بار شدہ ست (")
- ۱۷ - گم دھد یار مرا از من بے دل خبرے (")
- ۱۸ - آراستند روضہ آرام گاہ جان (قصیدہ)
- ۱۹ - این منم یارب کہ چرخم سعی اختر می کند (")
- ۲۰ - جہاں را شاہ فرخ ہی چنین باید چنین باید (")
- ۲۱ - در ہم عالم یکے محرم نہ ماند (ترجیع بند)
- ۲۲ - در دریاے کرم بو طاہر (ترجیع بند)
- ۲۳ - بر من ز نعمت الحق خاص خدا یگانہ (قصیدہ)
- ۲۴ - زھے ز روی زمین برگزیدہ شاہ ترا (")
- ۲۵ - چو عزم کردم سوی سفر برای صواب (")
- ۲۶ - توقع خداوند جہاں نقش ظفر باد (")
- ۲۷ - جانا حدیث عشق چہ گوئی کجا رسد (")
- ۲۸ - ای ذخہر دین و دولت سلطان اہل بیت (")
- ۲۹ - چون شمع روز روشن از ایوان آسمان (")
- ۳۰ - آن دلبرے کہ خوبی بسیار یار اوست (ترکیب بند)
- ۳۱ - ای کہ تن را دل و دل را جانی (")
- ۳۲ - چشمہ نوش مت آن دہان کہ تو داری (قصیدہ)
- ۳۳ - گر بحر مت برخلاف قیاس (")
- ۳۴ - چشمہ زغمت عقیق پارست (")
- ۳۵ - اجل تاج دین قطمہ و رقمہ من (قطمہ)

- ۳۶ - امام عالم و برهان دین لسان‌الحق (قطع)
- ۳۷ - ای که یزدان پادشاهت کرد بر ملک علوم (")
- ۳۸ - یارب منم که بخت مرا باز برکشید (قصیده)
- ۳۹ - خدای عز و جل با خدایگان آن کرد (")
- ۴۰ - اکنون که تر و تازه بخندید نو بهار (")
- ۴۱ - تا بر سر ولایت خود آمده ست شاه (")
- ۴۲ - پیکری کو فتح و نصرت را بحق جان آمده ست (ترجمه بند)
- ۴۳ - عمر مرا هوای لهاوور بوده بود (قصیده)
- ۴۴ - امروز یکی خوش سخنی نزد من آمد (ترکیب بند)
- ۴۵ - طلوع خسرو سیارگان ز برج حمل (قصیده)
- ۴۶ - کاری به کزاف می گذارم (")
- ۴۷ - یارب چه سوز بود که اندر جهان فتاد (")
- ۴۸ - رخس بر سر گلستان می نماید (")
- ۴۹ - صاحب صاحب نسبت مخدوم من (ترجمه بند)
- ۵۰ - به من بو بکر حیدر تازه تازه (قطع)
- ۵۱ - ای چون مسیم گوهر تو جمله جان شده (مرثیه)
- ۵۲ - دلی که بال و پر از عشق آن پسر یابد (قصیده)
- ۵۳ - بیمار باده که لبیک عشق یار زدیم (ترجمه بند)
- ۵۴ - ای دلت باخبر از مملکت عالم جان (مرثیه)
- ۵۵ - باز بر اوج سخن نازم و موجی بزنم (قصیده)
- ۵۶ - دانی که فلک به پیش تیغ تانید (دوبیتی/رباعی)
- ۵۷ - سزد گر جبرئیل آید برین فیروزه گون منبر (قصیده)
- ۵۸ - منت خدای را که به اقبال پادشاه (")
- ۵۹ - اندرین عید مبارک پی و فرخنده اثر (")

- ۶۰ - بزرگ جشن همایون به ماه فروردین (قصیده)
- ۶۱ - کشاد صورت دولت به شکر شاه دهان ("سوگند نام")
- ۶۲ - برآتم که امروز چون داد خواهی (قصیده "عفو تقصیر")
- ۶۳ - زهی رفیع محلت برون زحد قیاس (قصیده)
- ۶۴ - لبم زان هسته خندان شکر یافت ("")
- ۶۵ - چون دلم در خدمت آن سرو گلنار ایستد ("")
- ۶۶ - اے جان جهانیاں برای تو فدا (دوبیتی/رباعی)
- ۶۷ - ناگاه چو بشنید شهنشم خبر شیر (قطعه)
- ۶۸ - ای شاهها تو شیری فکندی که گم (دوبیتی/رباعی)
- ۶۹ - این چه نقش ست که از مشک میاه آوردی (قصیده)
- ۷۰ - ای یافت از چهره تو حسن کمالی ("")
- ۷۱ - ای بخت بده مزده که برخاست به یک بار ("")
- ۷۲ - خدای داند و بس تا چه خرم ست جهان ("")
- ۷۳ - کرچه گردو برای ماه افلاک (قطعه)
- ۷۴ - ای بی خبر ز نیک و بد کشت روزگار (مرثیه)
- ۷۵ - فرزانه حسین حسن احمد خاصه (ترجیع بند)
- ۷۶ - روزی نگر که طوطی جانم سوی لب است (ترجیع بند)
- ۷۷ - صفت گلستان رخسارت ("")
- ۷۸ - دوست کاسی که در آفاق چنونسنت منم ("")
- ۷۹ - ای ماه در هوای تو جانم به لب رسید ("")
- ۸۰ - داند جهان که قره عین پیمبرم (قصیده فخریه)
- ۸۱ - جان می برد به عشرت حوران گلشنم (قصیده)
- ۸۲ - یارب این مائیم و این صدر رفیع مصطفی است (نعتیه ترجیع بند به روضه نبی ص)

- ۸۳ - ہرگز بود کہ باز بینم لقای شاہ (یہ قصیدہ اوپر نمبر شمار پر بھی مذکور ہے مگر اس لیے پھر تجزیے میں شامل ہے کہ یہ حسن نے مکتے سے سنجر کو بھیجا تھا ، اور اس میں حسن کے زیارت مدینہ منورہ سے مشرف ہونے کی شہادت ملتی ہے)
- ۸۴ - شاہ جہان گذشتہ و ما ہمچنین خموش (مرثیہ بطور ترجیع بند)
- ۸۵ - ماہ تمام ملک بہ زیر نقاب شد (" " ")
- ۸۶ - صبح ملک از مشرق اقبال سر برسی زند (تمنیت بطور ترجیع بند)
- ۸۷ - ہر نسیمی کہ بمن ہوی خراسان آرد (قصیدہ)
- ۸۸ - آخر دلم بہ آرزوی خویشتن رسید (")
- ۸۹ - چو دولت رفت ہر تخت امارت (")
- ۹۰ - صبا دوش آمد و دادم بشارت (")
- ۹۱ - اے صبا طوف در گلستان کن (")
- ۹۲ - اکفی الکفات مشرق و مغرب رئیس دین (")
- ۹۳ - دیدم بخواب دوش براقی ز نور خان (")
- ۹۴ - ای مبارک تر عشقت ز سعادت بسیار (قصیدہ)
- ۹۵ - وقت آنست کہ مستان طرب از سرگیرند (")
- ۹۶ - فسانہ گشت بہ یک بار داستان کرم (")
- ۹۷ - ای گوہر مطہر مردی و مردمی (")
- ۹۸ - جانم غریق نعمت شمس الملوک شد (قطعہ)
- ۹۹ - طلع الشمس علی النومان . . . (قصیدہ ملمع محجوب)
- شاید ار داد ز گل بستانی . . .
- ۱۰۰ - الہات حمراء کالہند ام . . . (")
- می در غمی خور اگر در غمی . . .

۱۰۱ - یارب این بوی خوش سنبل و گل یاسمن است (قصیدہ)

۱۰۲ - خدای عزوجل داد بندہ را در سر (")

۱۰۳ - دل و جانم بعین دین دارد (")

۱۰۴ - از گریہ اگر یک دم سر بر کنمی من (")

۱۰۵ - شاہ شاہان جہان بر تخت سلطانی نشست (")

اس فہرست سے زہر تجزیہ کلام کی مقدار کا اندازہ ہو سکتا ہے۔

اب ہم یہ دیکھتے ہیں کہ داخلی شہادتوں کے ذریعے اس کلام کی مدد سے ڈاکٹر صاحب نے حسن غزنوی کے مخفی واقعات زندگی پر کس طرح روشنی ڈالی ہے اور حوالے کے لیے اوپر درج نمبر شمار کا سہارا لیتے ہیں۔

ان داخلی شہادتوں کے ذریعے حسن کی شاعری کی ابتدا

(حوالی . . ۵۵) ، سنجر کے وزیر نظام الملک صدرالدین محمد سے

واپستگی (. . ۵۵) سنجر کی فوج کی معیت میں غزنین میں آمد (. ۵۱۰)

بہرام شاہ کی تخت نشینی پر مدح (. ۱۰) ، حسن کی بدیم گوئی ،

حسن کی بہرام شاہ کے لشکر کے ساتھ ہندوستان میں آمد (۵۱۳) ،

ہندوستان کے قیام میں حسن کی قصیدہ گوئی بالخصوص فتح قلعہ

محمد ابو حلیم (۵۱۳) کے موقع پر ، پھر ہندوستان سے غزنین کو

واپسی ، خراسان کو روانگی اور مرو میں سنجر کے دربار میں رسائی ،

پھر اسی زمانے میں سنجر کے وزیر ابو طاہر سعد بن علی قمی (۵۱۵)

سے تعلق ، اس معدوح کے انتقال کے بعد سنجر کے وزیر تغری طغان بیگ

(عہد وزارت ۵۱۶ تا ۵۱۸) اور اس کے بعد وزیر ابو القاسم الذر

گزمینی کی مدح (در سنہ ۵۲۶) کا احوال مرتب کیا ہے۔ پھر حسن

کی شاعرانہ زندگی میں ۵۳۵ تک ایک وقف ہے جس پر قرائن و شواہد

کی روشنی میں بحث ہے۔ ڈاکٹر صاحب صراحت کرتے ہیں کہ (۵۳۵ء) کے قریب بلکہ چند سال بعد تک بھی غزنی میں نہیں پایا جاتا۔ مگر اسی دوران (بقول ڈاکٹر صاحب) سنجر کی ۵۲۹ء والی فتح کے موقع پر جب کہ اس نے بہرام شاہ کو دوبارہ تخت و تاج بخشا تھا) حسن نے قصیدہٴ فتح (ع توقع خداوند جہاں نقش ظفر باد) لکھا تھا جس کی داخلی شہادتوں کی مدد سے ڈاکٹر صاحب حسن کے واقعات زندگی کے ذیل میں یہ نتیجہ نکالتے ہیں کہ اس وقت شاعر غرب الوطن ہے۔ یعنی خراسان میں سنجر کے دربار میں وہ قصیدہ پیش کر رہا ہے۔ اور سنجر کے بارے میں یہ نادر معلومات بہم پہنچاتے ہیں کہ سنجر کی توقع کا ذکر ہے جو ”تو کلت علی اللہ“ تھی، اسکے ”طغرای ہلالی“ کا ذکر ہے، اس کے راہت کو ”زلفین فتوح“ کہا گیا ہے یعنی عباسی خلفاء کی تقلید میں سنجر کا راہت بھی سیاہ ہوگا۔ اور یہ کہ قصیدہ سنجر کی کسی فتح پر بھی دال ہے جو بہت ممکن ہے ۵۲۹ء والی فتح ہو۔

اس کے بعد ڈاکٹر صاحب حسن کے واقعات زندگی پر مزید معلومات داخلی شہادتوں کے ذریعے بہم پہنچاتے ہیں یعنی یہ کہ وہ اسی زمانے میں (حوالی ۵۳۶ء) زید بن حسن اور شاہ بن حسن (شاید برادر زید بن حسن) کا مداح بھی رہا ہے۔ زید بن حسن کا زمانہ ۵۳۶ء کے قریب تھا۔ زید بن حسن کی مدح والے قصیدے کے دو شعروں میں شاعر اپنی بھی ”سیادت“ کی طرف اشارہ کرتا ہے۔ ۱۔ شاہ بن حسن

- ۱۔ ہرنو عروس مدح تو بستم عزیز وار
- پہراہ کہ از صدف مرتضیٰ رسد
- در دست نام نیک تو دادم بزرگوار
- نو ہادہ کہ از چمن مصطفیٰ رسد

کے قصیدے کے آخری شعر سے وہ استدلال کرتے ہیں شاعر کا تعلق بہت عرصے سے ہے اور وہ غائبانہ مدح کر رہا ہے اور یہ کہ دولت شاہ کی یہ اطلاع صحیح ہوگی کہ وہ (شاہ بن حسن) رے کا رئیس تھا۔

اس کے بعد وہ رے کے ایک اور رئیس مجدالدین ابوالحسن عمرانی سے حسن کا تعلق ثابت کرتے ہیں جس کے دو قصیدے اس مدوح سے تعلق ہیں۔ اس مدوح کا ذکر انوری کے کلام میں بھی آتا ہے۔ بہر حال یہ مدوح (۵۵۴) تک ضرور زندہ تھا۔ ڈاکٹر صاحب کا قہاس ہے کہ اس مدوح کی مدح میں حسن کے یہ دو قصیدے ۵۵۳۹ سے پہلے لکھے گئے ہوں گے کیوں کہ اس سال حسن نے غالباً اصفہان کے "صدر" علی ابن عثمان کی مدح میں قصیدہ لکھا تھا۔

اسکے بعد حسن کے ایک اور مدوح کی اطلاع ملتی ہے یعنی عبدالصمد عباسی جس کی مدح میں ایک ہی قصیدہ ملتا ہے۔ شاعر نے مدوح کو عباسی (ز گوہر عباس رضی) کہا ہے اور خود کو بھی اس رشتے سے متعلق بتایا ہے (ع ز مقتضای کرم حق ابن عم بشناس)۔ اس مدوح سے متعلق مزید معلومات کے لیے ڈاکٹر صاحب جبلوی کے ایک قصیدے کو بھی زیر بحث لاتے ہیں۔ اس کے بعد حسن کا تعلق اصفہان ہی کے ایک مدوح علی بن عثمان سے قائم ہوتا ہے جس کا ذکر تاریخ بیہق (سال تکمیل ۵۶۳) میں آتا ہے۔ اور یہ کہ ۵۳۹ میں وہ اصفہان میں ضرور رہا ہوگا۔

اسکے بعد بقول ڈاکٹر صاحب کے، حسن کا کلام دلالت کر رہا ہے کہ یہیں اصفہان سے وہ عازم بغداد ہو جاتا ہے اور مسعود بن محمد بن ملک شاہ کے وزیر تاج الدین ابو طالب بن وارست شیرازی (جو ابھی، ۵۵۴ میں ہوزانہ کی وجہ سے وزیر مقرر ہوا تھا) کے توسط

سے مسعود تک پہنچنا چاہتا ہے جیسا کہ ایک قطعے سے ظاہر ہے۔ لیکن حسن کے کلیات میں کوئی قصیدہ اس قطعے کے ناموں (تاج الدین یا مسعود کی مدح میں نہیں ملتا گو کہ موخر الذکر کی وفات جو ۵۳۷ء میں واقع ہوئی ایک مرثیہ ضرور ملتا ہے۔

حسن کے قیام بغداد کے حوالے ڈاکٹر صاحب نے امام برہان الدین ابوالحسن علی بن ناصر الملقب بہ برہان گر الغزنوی کی مدح میں کہے ہوئے دو قطععات حسن سے اخذ کیے ہیں۔ مثلاً ایک قطعے کا ہانچواں شعر ظاہر کر رہا ہے کہ شاعر اپنے مدوح سے دور رہا ہے۔ یعنی مدوح ہی غزنین سے بغداد کو آگیا تھا۔ پندرہویں شعر میں خود کا غزنوی ہونا ظاہر کہا ہے: (ع منم کہ باز ہمایون آشہان تو ام)۔ سترہویں شعر میں ”چار شاخس“ سے مراد مدوح کے چار بیٹے معلوم ہوتے ہیں۔ دوسرے قطعے کے اشعار بھی ”غربت“ میں لکھے گئے ہوں گے: (ع من درین غربت . . .)۔

حسن کی غزنین کو واپسی کا حال ڈاکٹر صاحب نے اس قصیدے کی بنیاد پر اخذ کیا ہے: ع یا رب منم کہ بخت مرا باز برکشید (نمبر شمار ۳۸) ، جس سے معلوم ہوتا ہے کہ سلطان بہرام شاہ غزنوی نے شاعر کو غزنین بلوا کر نوازا ہے اور یہ کہ اس کے دسویں اور گیارہویں شعر میں غالباً سنجر کی ۵۳۰ء والی فتح اور بہرام شاہ کی شکست کے متعلق اشارہ ہے۔ اسی ذیل میں ڈاکٹر صاحب اس امکان کا اظہار بھی کرتے ہیں کہ سنجر اس موقع پر بہرام شاہ کے بیٹے خسرو شاہ کو ہاج گذاری کی ضمانت کے لیے اپنے ساتھ لے گیا ہوگا کیونکہ ایک اور قصیدے (خدای عز و جل با خدایگان آن کرد) میں جو خسرو شاہ کی واپسی پر لکھا گیا

تھا، کچھ اسی قسم طرح کا مضمون ہے۔ اس طرح ایک کلام کے داخلی شواہد سے مربوط کرنے کی ایک عمدہ مثال سامنے آتی ہے۔ اس قصیدے (خدای عز و جل . . .) کے بعض اشعار اور خصوصاً اس مصرع سے کہ ع ”خلول وارشد و نصرت خراسان کرد“ سے وہ بعض تاریخی امور کی طرف اشارات کشید کرتے ہیں، اول یہ کہ خسرو شاہ ضرور سنجر کے یہاں رہا ہوگا اور یہ کہ ”نصرت خراسان“ کے یہ معنی نہ ہوں گے کہ اس نے خراسان کو فتح کیا تھا بلکہ وہاں رہ کر ”حوالت بفضل یزدان“ اپنا اسیری کا زمانہ گزارا ہوگا اور مزید یہ کہ بہت ممکن ہے کہ اسی سلسلے میں آداب الحرب بھی سیکھے ہوں۔

قصیدے کے داخلی شواہد کی بنا پر زمانے کی تعیین اور معلومات کی تحصیل کی ایک عمدہ مثال حسن غزنوی کے قصیدے ”اکنون کہ تر و تازہ بخندید نو بہار“ کے تجزیے میں ملتی ہے جس میں ڈاکٹر صاحب صراحت کرتے ہیں کہ حسن کی غزنین کو مراجعت کے اوائل ہی کا یہ قصیدہ بھی معلوم ہوتا ہے جب کہ ”نو بہار“ کا زمانہ ہے اور وہ نو بہار ۵۵۴ کے پہلے کی نہیں ہو سکتی کیونکہ ۵۵۴ کی بہار کے وقت وہ علی ابن عثمان کی مدح کر رہا تھا اور ۵۵۴ میں تاج الدین ابوطالب سے وابستہ تھا۔ نیز یہ کہ اس قصیدے کے بعض اشعار واضح کرتے ہیں کہ شاعر چونکہ ایک عرصے کے بعد غزنین واپس آیا ہے۔ اس لیے اس کی پچھلی عنایتوں کا ذکر کرتا ہے اور پھر اپنی شاعری کی تعریف کرتا ہے، گویا اپنے تعارف کی تجدید چاہتا ہے، اور یہ کہ اس زمانے میں شاعر نے اس زمانے کے ابونصر محمد اور بھر ابو علی حسن کی وزارت کے موقع پر قصیدے لکھنے کے علاوہ بہرام شاہ اور اس کے بیٹوں

کے متعلق قصیدے لکھے ہیں جن میں سے ایک بہرام شاہ کے بیٹے دولت شاہ (متوفی ۵۳۵ھ) کے متعلق ہے جو ہندوستان کی ایالت پر فائز تھا (تاہر سر ولایت خود آمدہ مت شاہ)۔ ڈاکٹر صاحب اس کے بعض اشعار سے استدلال کرتے ہیں کہ شاعر دور سے (غزنیوں سے؟) یہ قصیدہ دولت شاہ کو بھیج رہا ہے۔ اسی دوری کے مضمون کا سراغ، بطور تائید وہ ایک ترکیب بند (پیکری کو فتح و نصرت را بحق جان آمدہ مت) کے دو بندوں میں بھی لگاتے ہیں۔

اسی ذیل میں وہ قصائد و ترجیع بند بھی ہیں جن سے شاعر کی غزنیوں کو مراجعت کے بعد کے وزراء و امراء و عمائد سے متعلق معلومات اخذ کی گئی ہیں۔ یعنی ہماری فہرست مذکورہ کے نمبر شمار ۴۳ تا ۵۴ تک کے کلام کا تجزیہ کر کے ابونصر منصور قاینی والیؒ لاہور، ابونصر محمد وزیر، ابوعلی حسن ابن احمد وزیر، ابوبکر ابن حیدر کرمانی، احمد ابن عمر خازن، جمال الدین ابونصر احمد صدر الاسلام قاضی القضاة کے حالات سے متعلق داخلی شواہد کی نشاندہی کی گئی ہے اور حسب موقع تعین سنوں پر بھی توجہ کی ہے۔ اور اس سلسلے کی بعض بحثوں میں دیگر قدیم ماخذ سے بھی مدد لی ہے اور زمانے کے فرق کو عمدہ طور پر سامنے رکھا ہے۔ چنانچہ حدیقہ سنائی سے معلوم ہوتا ہے کہ بہرام شاہ کا نائب دستور ابونصر محمد اور ابونصر منصور اس کا وزیر تھا جبکہ سید حسن کا مدھیہ کلام مقدم الذکر کو وزیر اور موخر الذکر کو لاہور کا والی بتاتا ہے۔ ڈاکٹر صاحب تطبیق کرتے ہیں کہ حدیقہ سنائی کی تالیف کے وقت (۵۲۴ھ) ابونصر محمد نائب دستور اور ابونصر منصور وزیر تھا، مگر سید حسن کا یہ کلام اس وقت کا ہے جب کہ ابونصر محمد وزیر اور ابونصر منصور والیؒ لاہور تھا۔

اس کے بعد حسن غزنوی کے قصیدے سے جو علاءالدین حسن جہاں سوز کی مدح میں ہے، شاعر کے غوری دربار سے مختصر تعلق پر روشنی ڈالتے ہیں جبکہ غزنوی پر سوری قابض ہو گیا تھا اور بہرام شاہ مقابلے کی تاب نہ لا کر بھاگ کھڑا ہوا تھا۔ ڈاکٹر صاحب صراحت کرتے ہیں کہ اس قصیدے کے ایک شعر میں شاعر صاف کہہ رہا ہے کہ ممدوح کے لشکر نے اسے ماخوذ کر کے یہاں پوش کیا ہے، اور اب وہ اس دربار سے وابستہ ہو کر مدح سرائی کر رہا ہے، اور چونکہ ممدوح خود شاعر تھا اس بنا پر ڈاکٹر صاحب قیاس کرتے ہیں کہ اس نے شاعر حسن کی کافی قدر کی ہوگی۔ اسی قصیدے میں علاءالدین حسن کے لیے ایک نام ”حسن اصل“ کا آتا ہے جس کی توجیہ ڈاکٹر صاحب یہ کرتے ہیں کہ اس کا دادا (حسین بن حسین بن حسن) حسن تھا۔

ایک بار پھر بہرام شاہ غزنوی پر قبضہ حاصل کر لیتا ہے اور بہرام شاہی دربار کو حسن غزنوی کی راجعت ہوتی ہے۔ اس دور کے کلام سے استدلال کر کے ڈاکٹر صاحب نے عمدہ تاریخی معلومات پیش کی ہیں، جو تحقیقی مقالے میں اجمالاً اور کتاب تاریخ بہرام شاہ (انگریزی) میں تفصیلاً ملتی ہیں، اور منہاج تحقیق وہی داخلی شہادتوں کی جمع و ترتیب ہے۔

اسی سلسلے کے وہ داخلی شواہد بھی ہیں جن میں غوری دربار سے شاعر کی وابستگی اور مدحت پر بہرام شاہ کی کدورت اور شاعر کی معذرت کی تحقیق سے متعلق ہیں اور ہماری فہرست مذکورہ بالا کے نمبر شمار ۵۸ تا ۶۴ پر درج شدہ کلام کے تجزیے پر مبنی ہیں۔

اس کے بعد اس کلام کا تجزیہ آتا ہے جو خاص خاص موقعوں پر کہا گیا ہے اور بہرام شاہ سے متعلق ہے۔ پھر اس کلام کا جو بہرام شاہ کے بیٹوں کی مدح میں ہے مگر اس حصے میں داخلی شواہد کمی کے ساتھ ملے ہیں۔ البتہ بہرام شاہ کے بیٹے شہنشاہ کی مدح کے قصیدے (خدای داند و بس تاج خرم ست جہاں) میں کچھ زیادہ اشارات ملے ہیں۔ اس میں بہرام شاہ کی مدح بھی ہے، غزنیوں کی سرف حالی کا تذکرہ بھی اور یہ کہ چھوٹا بیٹا شہنشاہ کسی اختلاف کی وجہ سے (بحوالہ شعر ۱۴) غزنیوں سے (۱۲، ۱۷، ۱۸) کسی کو شک کی طرف چلا گیا تھا لیکن اس کی یہ دوری (۱۳، ۱۵، ۱۶، ۲۲) ایسی نہیں کہ وہ اپنے والد کے فیض سے محروم رہ سکے۔ دقت نظر کے ساتھ کلام کا تجزیہ کرنے کی یہ ایک قابل تقلید مثال ہے۔

پھر قطعہ و مرثیہ و ترجیعات و قصیدہ نمبر شمار ۷۳ تا ۷۹ کا تجزیہ ہے جو نجیب الدولہ یا نجیب الدین کی مدح میں ہیں۔ اس تجزیے سے سوری کی معیت کی وجہ سے شاعر کی محرومی کے ذکر کے علاوہ نجیب الدولہ کا حال معلوم ہوتا ہے۔ نجیب الدولہ کے باپ ابوعلی حسن کا ماتم غزنیوں میں بہت ہونے کی طرف، ”جگر گوشگانِ تو“ سے نجیب الدولہ کے دوسرے کئی بھائی ہونے کی طرف اشارے اخذ کرنے کے علاوہ ڈاکٹر صاحب اس کلام (ای بی خیر ز نیک و بد کشت روزگار) کے زمانے کی تعیین پر بھی استدلال کرتے ہیں یعنی یہ کہ ایک شعر کا قافیہ ”نوبہار“ ہے تو وہ زمانہ ۵۴۴ھ کے پہلے کا نہیں ہو سکتا کیوں کہ یہ ابوعلی حسن جیسا کہ ہم (ڈاکٹر صاحب) دیکھ چکے ہیں اس سال کے محرم تک ضرور زندہ تھا۔ مزید یہ کہ ایک ترجیع بند میں نجیب الدولہ کا نام و نسب صاف طور پر آیا ہے۔ اس کا خطاب

نجیب الدین اور نجیب الملک کلام میں کئی جگہ ملتا ہے ، اور کہیں تاج الدولہ بھی۔ ایک تمہنیتی ترجیع بند کے داخلی شواہد سے آسی نجیب الدولہ (حسین ابن حسن) کی وزارت کی تاریخ معلوم کی ہے۔ چنانچہ اس شعر کے پیش نظر کہ :

درشد بہ تمہنیت کہ درین موسم شریف

جشن عجم مقارن عید عرب رسید

نتیجہ نکالا ہے کہ وہ زمانہ ”جشن عجم“ اور ”مقارن عید عرب“ کا ہوگا۔ یعنی ۵۳۴ء کی ”عید نوروز“ اور عید (الاضحیٰ) کے قریب کا ہوگا۔ کیونکہ اس عہد میں یہی دو عیدیں پڑ سکتی تھیں اور پھر تو ہمارا شاعر ۵۳۵ء میں عازم بیت اللہ ہو جاتا ہے۔

۵۳۵ھ میں حسن غزنوی عازم حجاز ہوتا ہے (اس کے سبب کی نشان دہی ڈاکٹر صاحب نے کئی تذکروں کے خارجی شواہد میں کی ہے جن میں آتا ہے کہ حسن اپنے وطن غزنین میں وعظ و نصیحت کرنے میں مشغول تھا؛ ہزاروں لوگ اسکے مرید ہو چکے تھے اور اس کی مجالس وعظ میں آتے تھے جس کی وجہ سلطان بہرام شاہ شاعر کی بڑھتی ہوئی طاقت سے ہراساں ہوا۔) حج کے لیے روانگی اور ”عراق میں آمد“ کے عنوانات کے تحت حسن کے ترجیع بند (یارب این سائیم و این صدر رفیع مصطفات) قصیدہ (ہرگز بود کہ باز ہینم لقای شاہ) ترجیع بند (شاہ جہاں گذشتہ و ما ہمچنوں خموش) ترجیع بند (ماہ تمام ملک بہ زیر نقاب شد) ترجیع بند (صبح ملک از مشرق اقبال سربوی زند) قصیدہ (ہرنسیمی کہ بمن ہوی خرامان آرد) کے حوالے سے ڈاکٹر صاحب نے حسن کی زندگی کے کئی مغنی گوشوں پر روشنی ڈالی ہے اور اس سلسلے

کی معلومات کو راحت ابصدور کی معلومات سے ملا کر دیکھا ہے۔
 نیز چند ضمنی فوائد بھی حاصل کیے ہیں، مثلاً حسن غزنوی کے
 ایک ترجیع بند (نمبر شمار ۸۲: یارب ابن مائیم...) کا مرجع
 سلجوا یا قوم بل صلوا علی الصدر الامین۔ مصطفیٰ ماجآء الا
 رحمۃ للعالمین) جس کے بارے میں ڈاکٹر صاحب نے تشریح کی ہے
 کہ مولاناے روم نے اسے سنائی کا سمجھ لیا ہے (کلیات شمس تبرہز۔
 صفحہ ۶۳۶۔ طبع لکھنؤ ۱۳۰۲ھ: ای سنائی رومد خواہ از روان
 مصطفیٰ۔ مصطفیٰ ماجآء الا رحمۃ للعالمین)۔ یا مثلاً قیام عراق کے
 دوران، بغداد سے سنجر کی مدح میں قصیدہ وہ خراسان (نیشاپور) کو
 بھیجتا ہے اس سے مستفاد ہے کہ وہ اب تک کافی معمر ہو چکا تھا۔
 اس کے بعد شاعر خراسان کی طرف روانہ ہوتا ہے مگر اسی
 زمانے میں بہرام شاہ، ۵۵۷ھ میں سنجر اور علاءالدین جہاں سوز
 سے جنگ کے بعد موخرالذکر کو قید اور غزنیوں پر پھر قبضہ حاصل
 کر لیتا ہے۔ ڈاکٹر صاحب حسن کے اس قصیدے: آخر دلم بہ آرزوی
 خوبشتین رسید کو داخلی شواہد کی بنا پر اسی زمانے کا ٹھہراتے
 ہیں، اور ”وآن گل کہ رفت سالی نزد چمن رسید“ کی بنیاد پر لکھتے
 ہیں کہ اس سے صاف ظاہر ہوتا ہے کہ بہرام شاہ کم از کم
 ایک سال باہر رہا ہے، تب کہیں خوشی حاصل ہوئی ہے۔
 حسن کے قیام خراسان کے حالات، ڈاکٹر صاحب
 نے مرو کے ایک امیر جمال الدین محمد کی مدح کے ایک
 قصیدے (چو دولت رفت بر تخت اسارت)، اسکی توسیع (آغاز
 مطلع ثانی: صبا دوش آمد و دادم بشارت) اور ایک اور قصیدے
 (اے صبا طوف در گلستان کن) سے اخذ کیے ہیں۔ نیز اسی زمانے
 کے ایک اور قصیدے سے بھی جو ایک مدح ”رئیس دین“ کی
 مدح میں ہے جو شاعر کے ساتھ حج میں تھا (اکفی الکفات مشرق

و مغرب رئیس دین)۔ ان معدو حسن کی مدح کے زمانے کی تعین بھی عمدہ طور پر ہے۔ اسکے بعد ایک اور معدو اتسز (م ۵۵۶) کی مدح کے قصیدے (دیدم بخواب دوش براقی ز نورخاں) کی بنیاد پر ڈاکٹر صاحب نتیجہ نکالتے ہیں کہ ترکوں کے فتنے اور خراسان کی بد حالی کی وجہ سے ہمارا شاعر مرو سے خوارزم کو نکل جاتا ہے اور وہاں اتسز کی مدح کرتا ہے۔ اس کے زمانے کی تعین میں ڈاکٹر صاحب نے بعض دوسرے متعلق قصیدوں سے بھی مدد لی ہے جو حسن نے خوارزم میں لکھے تھے اور دیگر معدو حین کی مدح میں تھے۔

سنجر کی وفات (۵۵۲) پر محمود خاں دو بارہ تخت نشین ہوتا ہے تو حسن اس کی مدح میں ایک طویل قصیدہ (وقت آنست کہ مستان طرب از سرگیزند) لکھتا ہے۔ اس قصیدے کے اشعار کو دقت نظر کے ساتھ دیکھا ہے اور بہت سے مفید نکات اخذ کیے ہیں جو تہنیت، خطبہ، خوانی، تخت نشینی، اپنی عربی دانی، سلجوقی سفید تاج اور سیاہ چتر“ کی حسن تعلیل، محمود خاں کے والد محمد کے متعلق ذکر پر مبنی ہیں۔ آخر الذکر محمود خاں کے متعلق ڈاکٹر صاحب یہ صراحت بھی کرتے ہیں کہ وہ اس عہد تک زندہ تھا اور یہ بات ہم کو پہلی بار ہمیں سے معلوم ہوتی ہے۔ محمود خاں کے ذیل میں دوسرے قصیدوں کی مدد سے بھی بہت کچھ داد تحقیق دی ہے جن میں دو قصیدے ملمع محبوب بھی ہیں جو نہ صرف حسن کی عربی دانی پر دال ہیں بلکہ یہ ظاہر کرتے ہیں کہ معدو بھی عربی قصیدوں کی قدر جانتا ہوگا۔ اسی طرح محمود خاں کے دو وزیروں خالد مالکی اور قوام الدین کی مدح کے قصیدوں میں بھی نادر اطلاعات کی نشان دہی کی گئی ہے۔

اسکے بعد حسن غزنوی پھر عراق (اور ہمدان) کی طرف متوجہ ہوتا ہے۔ اور سلیمان سلجوقی کے دو امیروں یمن الدین امیر بار اور رشید جام دار کی مدح ایک ہی قصیدے میں کرتا ہے (دل و جانم یمن دین دارد)۔ ڈاکٹر صاحب صراحت کرتے ہیں کہ اس قصیدے میں رشید کو صفی الدین، تاج الدولہ اور ابن مسعود کہا ہے اور یہ اطلاع ہم کو سب سے پہلے یہیں سے ملتی ہے، جبکہ یمن کے متعلق حسن کے ایک اور قصیدے (از گریہ اگر یک دم سر بر کنمی من) میں اس کو "صدر" کہا ہے۔ رشید جام دار کے حال میں ضمناً ایک اضافہ ڈاکٹر صاحب محمد بن ابراہیم کی تواریخ آل سلجوقی سے بھی کیا ہے جس سے ظاہر ہو رہا ہے کہ مناسب مواقع پر وہ داخلی شہادتوں سے حاصل شدہ معلومات کے ساتھ خارجی شواہد سے حاصل شدہ معلومات کو بھی سامنے لاتے ہیں۔

اس سلسلہ حالات کی آخری بحث شاعر کی وفات اور غزنین میں مزار کے متعلق ہے۔ ظاہر ہے کہ بحث خود حسن کے کلام کی داخلی شہادتوں سے تو حل ہونے کی نہیں۔ اس کو وہ اول دولت شاہ کے تذکرے کی مدد سے زیر بحث لاتے ہیں۔ بعد کے مختلف تذکروں میں اسی کی نقل ہے۔ دولت شاہ کی عبارت کے تجزیے سے اول وہ امور تنقیح طلب متعین کرتے ہیں اور صراحت کرتے ہیں اس عبارت سے تین باتیں معلوم ہوتی ہیں:

۱۔ یہ کہ سلطان مسعود سلجوقی نے انعام و اکرام کے ساتھ شاعر کو غزنین کی طرف روانہ کیا تھا۔

۲۔ یہ کہ سلطان مسعود کے ہمد کی روایت سے شاعر کے انتقال کا سال ۵۳۵ھ بتایا گیا ہے۔

۳۔ یہ کہ شاعر جب جوین کے قصبہ آزادوار پہنچا تو اسے سرگِ مفاجات سے دوچار ہونا پڑا۔

پھر ان امور پر یوں روشنی ڈالتے ہیں کہ پہلی بات تو اس طرح غلط ثابت ہو جاتی ہے کہ شاعر نے سلطان مسعود کے انتقال پر مرثیہ لکھا تھا۔ اس لیے ظاہر ہے کہ اس کی زندگی میں وہ روانہ نہیں ہوا ہوگا۔ اور اسی لیے اس کے انتقال کا سال ۵۳۵ھ بھی غلط ہے کیونکہ وہ تو کم از کم ۵۵۵ھ تک زندہ تھا جب کہ اس نے سلطان سلیمان سلجوقی کی تخت نشینی پر قصیدہ لکھا تھا۔ اب صرف تیری بات رہی یعنی اس کا قصبہ آزادوار میں وفات پانا تو یہ ممکن ہے اور اس سلسلے میں ہم کو پھر شاعر کے شاگرد کے اس کے مقدمے کو دیکھنا چاہیے۔ اس کے بعد وہ مقدمے کی متعلقہ عبارت اور اس کا تجزیہ پیش کر کے اخذ نتائج کرتے ہیں اور اسی کے ساتھ حمد اللہ مستوفی کی نزہۃ القلوب، روضۃ الصفا اور راحت الصدور کے حوالے بھی زیر بحث لاتے ہیں اور آخر میں اس نتیجے پر پہنچتے ہیں کہ شاعر ۵۵۵ھ تک ضرور زندہ تھا (سلطان سلیمان سلجوقی کی تخت نشینی پر یعنی ۱۲ ربیع الاول ۵۵۵ھ میں، سید حسن غزنوی نے قصیدہ تہنیت پڑھا تھا) لیکن ۵۵۷ھ کے پہلے انتقال کر چکا تھا (شاگرد نے شاعر کی وفات کے ذیل میں محمود خان کو خلد اللہ سلک کے دعائیہ فقروں سے یاد کیا ہے جسکی حکومت زیادہ سے زیادہ ۵۵۷ھ تک رہی) اپنے ان نتائج کی روشنی میں وہ صراحت کرتے ہیں کہ مجمع الفصحاء، مرآة الخیال، آتشکدہ، بدیضا میں حسن کی وفات کا سال ۵۶۵ھ ہے جو اغلب ہے کہ ۵۵۶ھ سے بدل گیا ہو۔ بہر حال ۵۵۶ھ ضرور ہوگا۔

یہ تحقیقات اور استدلالات ڈاکٹر صاحب کے منہاج تحقیق کے
عمدہ طور پر آئینہ دار ہیں۔

غزلیں میں حسن کے مزار کے ذیل میں، حسن کے مشکوک
کلام کا ذکر بھی آگیا ہے۔ کم و بیش چودہ غزلیں ایسی ہیں جو
کسی پیش نظر نسخے میں نہیں لیکن افغانستان کے لوگ عقیدت کی
بنا پر انہیں حسن غزنوی سے منسوب کرتے ہیں کیونکہ ان غزلوں
کے لفظوں میں تخلص حسن آیا ہے۔ ڈاکٹر صاحب کا کہنا ہے کہ
وہ کسی بعد والے حسن کی ہوں گی کیوں کہ :

● ہر غزل کے مقطع میں الزاماً حسن تخلص موجود ہے جیسا
کہ اس عہد میں عموماً نہیں تھا۔

● دوسرے یہ کہ زبان بھی بعد کی معلوم ہوتی ہے۔

● ان میں سے بعض غزلیں جن کا قافیہ تک ٹھیک نہیں اور جن
پر یہاں بحث کرنا وقت ضائع کرنے کے مترادف ہے، ایسے بڑے شاعر
سے منسوب کی جاتی ہیں جس کی سند لغات میں لی جاتی ہے، جسکی
تقلید بڑے بڑے شعرا نے کی ہے اور جس کی خود اس کے عہد میں
مختلف اہل کمال نے قدر کی تھی۔

یہ وہی منہاج تحقیق ہے جسے شیرانی نے مشکوک کلام
کے بارے میں اختیار کیا ہے اور ڈاکٹر صاحب کا بھی پسندیدہ طریقہ
ہے جو ان کے دوسرے مقالات تحقیق میں ہرنا گیا ہے۔

حالات زندگی کے بعد اب ڈاکٹر صاحب ہندوستان سے حسن کے
تعلق کی تحقیق کی طرف دو جہتوں سے متوجہ ہوتے ہیں، ایک تو حسن
کے کلام میں ہندوستانی الفاظ اور یہ میدان دیگر قدیم فارسی شعراء کے
حوالے سے بھی ڈاکٹر صاحب کی دلچسپی کا مرکز رہا ہے، دوسرے

حسن کے کچھ ہندوستانی کلام کی ہندوستان میں مقبولیت - تحقیق الفاظ کے ذیل میں وہ بیلک (ہندوستانی تیر)، چندن (صندل)، فوارہ (ہندوستانی پھوارکا مفرس؟)، قرنفل (کرن پھول) کی نشان دہی حسن کے کلام میں کرتے ہیں۔ کلام کی ہندوستان میں مقبولیت کے ذیل میں صرف دو ہی اشعار کی نشان دہی کی ہے۔

”حسن کی اپنے زمانے میں قدر“ کے ذیل میں بھی ڈاکٹر صاحب نے بہت کچھ داد تحقیق دی ہے۔ چنانچہ وہ صراحت کرتے ہیں کہ (۱) امکاناً بہرام شاہ کے ایک مکے پر حسن کا شعر (۲) سنائی کے ”کارنامہ بلخ“ میں حسن کے متعلق اشعار (۳) ”ایک صاعد“ ابوبکر بن حیدر کرمانی کا قطعہ جو حسن کے قصیدہ مدحیہ کے جواب میں تھا (۴) خالد مالکی کے متعلق حسن کے قصیدے کی داخلی شہادت جس سے اندازہ ہوتا ہے کہ خالد مالکی نے بھی حسن کی مدح میں اشعار لکھے ہوں گے جو دستیاب نہیں (۵) روحانی غزنوی کے طویل ”سو گند نامے“ میں اپنے عہد کے بعض شاعروں کا تذکرہ جن میں سید حسن غزنوی کا ذکر ہے اور جو ظاہر کر رہے ہیں کہ حسن کے کلام کی شہرت مرغینان و کاشان و ماوراءالنہر تک پھیلی ہوئی تھی جہاں کہ پیغو ملک تھا (۶) دیوان حسن کے مقدمے میں شاگرد کے توصیفانہ کلمات اور قریب العہد مؤلف راحت الصدور کا شاعر کو بار بار یاد کرنا یہ سب شواہد ظاہر کرتے ہیں کہ شاعر کی اپنے زمانے میں کافی قدر تھی۔

اس کے بعد ڈاکٹر صاحب کے مقالہ تحقیق میں دو ایسے عنوانات آتے ہیں جو بنیادی طور پر تنقیدی نوعیت کے ہیں (۱) ”دوسرے شعرا کی تقلید“ یعنی حسن نے دوسرے شعرا کی تقلید میں جو کچھ لکھا ہے، اس کا تذکرہ صفحہ ۱۶۴ سے ۱۸۵ ہے دوسرا

عنوان ”سید حسن کی تقلید“ ہے، یعنی ایسے شعراء کا تذکرہ جنہوں نے حسن کی تقلید کی ہے۔ یہ صفحہ ۱۸۶ سے ۲۰۷ تک پھیلا ہوا ہے۔ ان تنقیدات میں کچھ تحقیق بھی شامل ہے، کیونکہ ڈاکٹر صاحب بنیادی طور پر تو ایک محقق ہی ہیں۔

اس کے بعد صفحہ ۲۰۸ سے ۲۱۳ تک سید حسن کے حوالے سے پروفیسر عبدالغنی کی کتاب *The Pre-Mughal Persian in Hindustan* پر تعقیبات ہیں جو اس کتاب پر شیرانی کے مفصل تبصرے (مشمولہ رسالہ اردو باہت جنوری ۱۹۴۳ء) کے بعد سامنے آئے ہیں، ڈاکٹر صاحب کی اس صراحت کے ساتھ کہ میں یہاں کچھ ان باتوں پر زیادہ تفصیل سے بحث کرنا چاہتا ہوں جو سید حسن کے متعلق ہیں۔ ڈاکٹر صاحب نے عمدہ طور پر تسامعات کی گرفت کی ہے جس میں ان کا اندازہ تحقیق وہی رہا ہے جو اس وقت کے دوسرے بلند پایہ فضلا و محققین کا رہا ہے۔

آخر میں قصیدہ و قطعات و رباعی کی ابتداء اور حسن کے حوالے سے کچھ تصریحات ہیں اور شاعر کی اپنے متعلق رائے ہے جو راحت الصدور کے حوالے سے درج کی گئی ہے اور ساتھ ہی اقتباس کا محققانہ تجزیہ بھی پیش کیا ہے۔

اس جائزے سے یہ بات سامنے آتی ہے کہ اپنے اس مقالہ تحقیق میں ڈاکٹر صاحب نے اسی پسندیدہ منہاج تحقیق کو کامیابی کے ساتھ اپنایا ہے جس پر ہمارے اس وقت کے بہترین فضلا و محققین کار بند رہے ہیں جن میں شیرانی اور مولوی محمد شفیع سر فہرست ہیں۔ ڈاکٹر صاحب کا یہ علمی کارنامہ اپنی مضبوط منہاج تحقیق کے لحاظ سے ہمارے طالبان تحقیق کے لیے ایک روشن مثال ہے۔